

అనురాగ ప్రస్థానం

సృష్టిలో ఏ ఇద్దరూ ఒకలా వుండరు. అంతేకాదు - ఏ ఇద్దరి శీలము, ప్రవర్తనా, మనస్తత్వము ఒకలా వుండవు. సృష్టి వైచిత్ర్యమంటే ఇదేనేమో అనిపిస్తుంది. మానవజాతిలో యింతటి వైవిధ్యమున్నప్పటికీ, మనుషుల్ని తెగల కిందా, జాతుల కిందా, కూటాల కిందా విడదీసి వారి వారి ప్రవృత్తులను బట్టి ఫలానా తెగకి చెందిన వ్యక్తులుగా వర్ణించి అంతస్థు నిర్ణయించి విలువ కట్టి విడిచెయ్యడం సాధ్యమవుతోంది. సాంఘిక చరిత్ర కారులకి.

నియంత నెరుగుదుం, రౌడీ నెరుగుదుం, కాని ఏ ఇద్దరు నియంతలూ ఒకే రకం దౌర్జన్యకాండ కొనసాగించలేదు. ఏ ఇద్దరు రసికులు ఒకే రకం ప్రణయకాండకు పూనుకోలేదు, ఏ ఇద్దరి వెర్రి ఒకే పక్కీలో వ్యక్తమవదు. యే ఇద్దరు కవులూ, ఒకే మాదిరి కావ్యం రచించలేదు. లోకంలో పెద్ద మనుష్యులంతా ఒకేరకం పెద్దమనుషులేమో తెలియదుగాని, రౌడీలలో వున్న వైవిధ్యం ఇంకెవరిలోనూ లేదంటాడు షా. అయినా వీరందరూ వైఖరిని బట్టి, బుద్ధినిబట్టి తెగలుగా మనకి పరిచితులే. వైవిధ్యంలో పోలికనీ, భిన్నత్వములో యేకత్వాన్ని చూడగల శక్తి ఒక్క మానవుడికే వుండేమో!

ఈ రకంగా తెగలకింద విడదీసి విలువలుకట్టే చరిత్రకారులు పురుషు లవడంమూలాన కాబోలు స్త్రీలలో ఇంతటి వైవిధ్యం కనబడదు. పద్మినీ, హస్తినీ వగైరా జాతులుగా వర్ణించడము ఎరుగుదుం. స్త్రీ రహస్యం వుంచుకోలేదని ఎరుగుదుం. వారి అసూయ, సహనం, గయ్యాళితనం, చాంచల్యం ఇవన్నీ మానవచరిత్ర ప్రారంభమైనప్పటి నుండి ఎరుగుదుం. ఆధునికయుగంలో ఈ జాబితాకి ఒకటి రెండు చేర్చాలేమో - చదువుకొన్న స్త్రీ అంటే ఇంగ్లీషు విద్య ఆర్భాటం. 'పురుషుడికి ఎందులోనూ తీసిపోదు' అని సూచించే ఒక ధీమా, హుందాతనం' - లాంటివి జతపడవచ్చు. ముందు ముందు ఈ తెగల నాధారంగా చరిత్ర వ్రాసేవారికి, ఈ స్త్రీ, పురుష తారతమ్యమే కనబడక వ్యత్యాసాల ప్రశంస విడిచేసి, అందరినీ ఒకలాగే పరామర్శించే పరిస్థితి ఏర్పడుతుండేమో!

ఈయనేదో కథ చెబుతున్నాడు. చదువుదామనీ ప్రారంభిస్తే వ్యత్యాసాలు, పోలికలు అంటూ ఒక వ్యాసముతో విసిగిస్తున్నాడేమిటని పాఠకుడు చీకాకు బడతాడని నే నెరుగక పోలేదు. కథ వ్రాసేవాడు సూటిగా కథ చెప్పుకుపోవాలి. అప్రస్తుతమయిన వస్తువులో - అదెంతటి వైజ్ఞానిక విలువగలదయినా - శక్తి సామర్థ్యాల ప్రకర్షలో విసిగించడం కథానికపట్ల అపచారమని ఎరుగుదును. కానీ, ఈ కథకి - పోలికలు, వ్యత్యాసాలు - వీటి ప్రశంస చాలా అవసరం. కథ ప్రారంభించి నేనిందాక చెప్పినదంతా కథ మధ్యలో అక్కడక్కడ పాఠకుడు చటుక్కున గమనించే అవకాశం ఇవ్వకుండా పొందుపరచి కథ ముగించి వెయ్యొచ్చు. అలా చేయటం పాఠకుడిని దగా చేయడంలా తోచే, ముందు చెప్పేశాను.

సృష్టిలో ఏ ఇద్దరూ ఒకలాగుండరన్న వాక్యంతో ఈ కథ ప్రారంభించాను. ఈ వాక్యంలో యదార్థాన్ని పాఠకుడు ఎంతవరకు అంగీకరిస్తాడో నాకు తెలీదు. వెనక్కి వెళ్ళి వ్రాసింది చదువుకుంటే సందేహాలు నాలోనే రేకెత్తుతున్నాయి. కవల పిల్లలు ఒకేలా వుండేవారు - ప్రవర్తనలో, రూపంలో కూడా - లేకపోలేదు. 'వాడు అచ్చంగా వాళ్ళనాన్నే'

అంటే పోలికల మాటటుంచి బుద్ధి, మనస్తత్వం, ఎంత సమంగా వున్నవో ఉదహరించడమే అవుతుంది. ఇలాంటి పోలికలన్నీ ఒకే కుటుంబంలో వ్యక్తులకు అన్వయిస్తాయి కాని వేర్వేరు కుటుంబాలలో వ్యక్తులకు అన్వయించవు. అలా అన్వయించే ఇద్దరి వ్యక్తులను గురించే ఇప్పుడు నే చెప్పబోయేది.

‘అచ్చంగా మీ ఆవిడలాంటావిడ్ని చూశాను మొన్న రైల్లో, ప్రసాదు’ అంది రంగనాయకమ్మ, హరిప్రసాదుతో.

‘వెడుదురూ, మీ రెప్పుడూ ఇట్లాంటివే అంటూంటారు’ అన్నాడు ప్రసాదు.

‘అయితే వెళ్ళిపోతున్నాను’ అని లేచింది రంగనాయకమ్మ. ప్రసాదు లేచాడు కంగారుపడ్డాడు. ఏం అనాలో తెలిసింది కాదు.

‘మరో క్షణం ఆగితే కామాక్షి వస్తాంది. ఆలయానికి వెళ్ళుండాలి. ఆలసమ్యమయిందంటే లక్షణరావు ఇంటికి బయలుదేరిందిలెండి.

‘మరొక సారొస్తాలే’ అంటూ గుమ్మందాటి మెట్ల గదిలోకి వచ్చింది.

‘కాస్త టీయేనా పుచ్చుకోకుండా వెడతారా? కుర్రాడ్ని పంపుతాను. కాసేపు కూర్చోండి.’

రంగనాయకమ్మ మళ్ళా లోపలికొచ్చింది. కూర్చుంది గోడని తగిల్చిన ఫోటోకేసి చూస్తూ.

ఏదో వెడుదురూ అన్నాడన్న మాటేగాని ప్రసాదుకి తన భార్యలా వుండే వ్యక్తిని గురించి వినాలనివుంది. తనూ ఆమె చూస్తున్న గోడమీద ఫోటోలకేసి చూస్తున్నాడు. రెండు ఫోటోలున్నాయి. ఒకటి ప్రసాదు పెళ్ళినాటిది. రెండోది ఆరేళ్ళ తరువాత ఇటీవల భార్య కామాక్షి బస్సు ఇటలీ నుంచి దూరపు చుట్టం తెచ్చిన కెమెరాతో తీసింది.

‘ఈ మధ్యన తీసిందే... కామాక్షిది... నాదీ తీశాడు. బాగా రాలేదు. అందుకని ప్రదర్శించలేదు ఇంతకీ మన మొహం బాగా లేకపోతే కెమెరా ఏం చేస్తుంది... ఏమంటారు?’ అన్నాడు ప్రసాదు. రంగనాయకమ్మ నవ్వింది.

‘ఎవరి మొహం వారికి బాగుండకేం? బాగానే వుంటుంది. కావాల్సిన వాళ్ళ ఆక్షేపణకి భయపడి బయట పెట్టం మీ మొహానికేం, నిక్షేపంలాంటి మొహం.

‘అమ్మయ్య, ఆ ఫోటోకూడా ఫ్రేంలో పెట్టించి గోడని తగిలిస్తాను. మా ఆవిడ అభ్యంతరం పెట్టినాసరే.’ అన్నాడు.

‘అదేవన్నముక్క ఆవిడ అభ్యంతరం ఎందుకుంటుంది. ప్రసాదు నవ్వుటం చూసి, పరిహాసమా? అవుతే నేనూ నవ్వుతాలే అని నవ్వుడం సాగించింది.

‘మరి మీరు చూసినామె ఇట్లాగే ఉందాండి?’

‘చెప్పొద్దు పొమ్మంటివిగా?’

‘వొద్దంటే చెప్పమనే - మీ రామాత్రం గ్రహించలేరా ఏం?’

రంగనాయకమ్మ వయస్సు యాభై లావు, తగ్గ ఎత్తు, మెడనిండా నగలు, గుండ్రని మొహం, మెలితిప్పి బిగించికట్టిన జడకొప్పు. అందులో చామంతి పూలు. జీవితంలో పేచీలు, సమస్యలు ఎరుగని వాగ్ధోరణి, అడక్కపోయినా సలహా ఇచ్చే హుందాతనం వ్యక్తపరిచే మనిషి.

‘కామాక్షి లేదుగనకనే తెగించి అడిగావు. ఆ మాత్రం గ్రహించలేనా ప్రసాద్?’

‘మీ రెరుగరు కామాక్షి మునుపటికి మల్లెకాదు. చాలా మారిపోయింది. మీరు చూసి మూడేళ్ళయిందేమో!’

'నాకు చెప్పావెందుకోయ్. ఆ మాత్రం అసూయ లేకపోతే ఆడదేకాదు. దానికి సిద్ధపడి, దిగమింగుకొని, మొగవాడే మారతాడు. మా ఆయన్ని చూశాగా. నువ్వు అంతే. అచ్చంగా కామాక్షి కళ్ళు, ఛాయ, జుట్టు వొంకులు, ఎత్తు, పొడుగు - అఖరికి నడక కూడా - అంతా కామాక్షే. కామాక్షి అనుకుని పలకరించా, 'అతనెక్కడ' అని అడిగాను తెల్లబోయింది. సమాధానం లేదు. ఏమిటి చెప్పా అని తెల్లబోయాను - నేనూ అక్కడికే అన్నాను ఉలకదు పలకదు. రైలు దిగుతూ చెప్పింది వాళ్ళది కాకినాడట. మెడికల్ కాలేజీలో చదువుతూందిట. పొరబాటయింది - మా ప్రసాదు భార్య కామాక్షివనుకున్నాను - ఫలానా ప్రసాదు అని నిన్ను గురించి అదే నువ్వు గాయకుడవని చెప్పాను. ఆమె నవ్వింది. ఇలాగే ఆమెని కామాక్షి అనుకుని, ఇదివరలో ఇద్దరు ముగ్గురు పలకరించి, పొరబాటు సర్దుకున్న వృత్తాంతం చెపితే ఆశ్చర్యపోయి, కామాక్షితో చెప్పేయ్యాలని వచ్చా' ప్రసాదు ఆ వ్యక్తిని ఊహిస్తూ యేమీ సమాధానం యివ్వలేదు.

కుర్రాడు తెచ్చిన టీ త్రాగి, లేచింది రంగనాయకమ్మ.

'మరి వెళ్లొస్తా. అచ్చంగా కామాక్షి కళ్ళే - ధగధగ మెరిసిపోతూ నిలబెట్టే చూపులు...'

'ఇంతకీ ఆమె పేరు చెప్పారు కారు' అన్నాడు ప్రసాదు.

'చూశావా ఎంత తెలివితక్కువదాన్నో. పేరు అడగనేలేదు' అని వెళ్ళింది.

ఆనాటి సంభాషణతో కథ ప్రారంభమైందనవచ్చు. జీవితంలో సంఘటనకి తుది మొదళ్ళు స్ఫుటంగా ఉండవు. కథానికలో కూడా ఉండక్కరలేదన్న నినాదం రష్యన్ రచయిత చెకోతో ప్రారంభమై ఆధునిక రీతుల్లో తుదిమొదళ్ళ విషయం అట్లావుంచి అసలు వస్తువే లోపించే స్థితి యేర్పడింది. సరే, ఇదంతా ఈ కథకి అప్రస్తుతం గనక, ప్రారంభం వున్నదని మాత్రం చెప్పి విడిచివేస్తాను.

కామాక్షిలాగా వున్నామెను చూసిన మరో ఇద్దరు స్నేహితులు ఆ వ్యక్తిని వర్ణించడంతో ప్రసాదులో వింత ఊహలు రేగుతున్నాయి. ఆమెను చూడాలని ఉంది. తన భార్య భార్యగాకాక మరో వ్యక్తిగా తటస్థపడటం ఊహలో వింత అనుభవం. అది యదార్థమైనప్పుడు తానెట్లా తట్టుకుంటాడు.

ఓవేళ ఇదంతా అతిశయోక్తేమో - అచ్చంగా అల్లా ఉండేవారు సృష్టిలో ఉండరు. కాని రంగనాయకమ్మ పొరబడే ఘటంకాదు. ప్రసాదులో కొత్తరకం వేదన బయలుదేరింది. అందుకు కారణం లేకపోలేదు.

ప్రసాదులో కళాత్మక చాలా ఉంది. సంగీతం అభ్యసించాడు. కాలేజీలో కచ్చేరీలు చేసి గాయకుడుగా గొప్ప భవిష్యత్తుగల వ్యక్తిగా పేరు తెచ్చుకున్నాడు. తరువాత లా చదువు పూర్తిచేసి, ప్రాక్టీస్ పెట్టాడు. కామాక్షిని చేసుకున్నప్పుడు అతని వయస్సు ఇరవైనాలుగు ఇప్పుడు ముప్పై ఒకటి. ఈ యేడు సంవత్సరాలలోనూ, గాయకుడిగా పైకిరాలేదు. అతను లలిత సంగీతం బాగా సాధన చేసిన రోజుల్లో శాస్త్రీయ సంగీతం లోపించదన్నారు జనం, శాస్త్రీయ సంగీత సాధన చేసిన రోజుల్లో, లలిత సంగీతం కావాలన్నారు; కంఠం శ్రావ్యంగావున్నా, టెక్నిక్ చాలదని కొందరు టెక్నిక్ ఎంత బాగుంటేనేం, గాత్రం బాగుండాలయ్యా అని మరికొందరు చేసిన విమర్శనలతో అభిరుచి సన్నగిల్లి వెనుకవున్న ఆ కాస్త పేరు కూడా వినబడటం అరుదైపోతోంది.

దానికి బదులు మరో రకం పేరు ప్రచారంలోకొస్తూంది. కామాక్షి భర్తగా చెప్పుకుంటున్నారు ప్రసాదుని. కామాక్షిలో వొక్కటే విశేషం ఉంది - అది ఆమె సౌందర్యం.

పెండ్లినాడు ఆమె వయస్సు పందొమ్మిది. బంగారంలాంటి శరీరచ్ఛాయ, తీగలాంటి మనిషి; కత్తిలాంటి నడుం - చరిత్రలో చీకటిగుహలు, వాటిల్లో ఆరిన కాగడాలు, పగటిని చీకటిచేసే వెన్నెల - లాంటివి స్మరణకొస్తాయంటారు కొందరు - ఆమె జుట్టుని చూచి, రేకులు విప్పని మందారం మొగ్గ ఆమె నోరు, గులాబిరంగుతో మెరిసే పల్చటి చిగుళ్ళ కింద తళుక్కుమనే పళ్ళవరుస, చిరునవ్వుతో వింతగా మెలికలు తిరిగే బుగ్గల కింద గీట్లు, పెదవుల కొనలోవడే లేత వొంపులు చూసినవారు కలకాలం స్మరించుకుంటారుట. వీటన్నిటికంటే చెప్పుకోదగింది ఆమె కళ్ళలో తళుకు, రెప్పల కింద యేదో వెలుగు - వెన్నెల పిలుపుకి వూగిపొయ్యే సముద్ర కెరటముపై నురుగులో వెలుగు - సంధ్యకి సిగ్గుపడి కళ్ళుమూసుకుంటే, చందమామ చక్కిలగింతకి ఉలిక్కిపడి ఒక్కసారి కండ్లు తెరిచిన ప్రకృతికన్య చూపులో వెలుగు - యేవేవో చెపుతారు, కామాక్షి కళ్ళల్లో సౌందర్యం గూర్చి.

ప్రసాద్ సంగీతం అభ్యాసం చేసి కీర్తి కాంతని అన్వేషించిన మొదటి రోజుల్లో ఆమె చక్కదనం గూర్చి పట్టించుకోలేదు. యేడేళ్ళు గడిచినై. సంతానం కలుగలేదు. సంగీతం మరుగున పడింది. ఏదో అసంతృప్తి, ఖర్చు కాని కొన్ని శక్తులు అతన్ని నలువైపులా నెట్టుతున్నాయి. కాని తలుపులు మూసి వున్నాయి. అవి బయటపడే మార్గం కనబడదు.

ప్లీడరు వృత్తిమీద మనస్సులగ్నం కావడంలేదు. అతనికి ఆ నల్లకోటంటేనే తలనొప్పి, ఆ కాలరు, ఆ గబ్బిలం కోటు విప్పి దూరంగా పడేసేవరకూ అతనికి తోచదు. సాయంత్రం క్లబ్బు - చీట్లాట, క్లబ్బులో ఎన్నో సమావేశాలు వుత్సవాలు జరిగినా, అతని సంగీత కచ్చేరీ ఏర్పాటు చెయ్యాలని ఉబలాటపడిన వారు కనబడరు. కొత్తలో ఒకటిరెండు సంవత్సరాలు అతనికి కచ్చేరికి కామాక్షి కూడా వచ్చి ప్రేక్షకులలో కూర్చునేది. ఇప్పుడామె రావడంలేదు. అందుకని కచ్చేరీలు ఏర్పాటు చేయడం మానుకున్నారా? ఏమో ఎవరు చెప్పగలరు. ప్రజల అభిరుచుల మీద తీర్పు చేసేటంత తీవ్రమైన అసంతృప్తి ఇంకా రాలేదేమో అతనిలో?

ఆ రోజున కోర్టు నుంచి ఇంటికి వెళ్ళకుండా, తిన్నగా క్లబ్బు కెళ్ళి, రాత్రి ఎనిమిదింటికి ఇంటికి చేరుకున్నాడు హరిప్రసాద్. ఆ కోటు, కాలరు తీసేసి స్నానం చేసి వరండాలో ఈజీచైర్లో కూర్చున్నాడు. కామాక్షి మందహాసం చేసి, పలకరించి కోర్టు విశేషాలేమిటని అడిగింది.

“ఏముంటయి - ఏమీ లేవు. ప్లీడర్లు గబ్బిలాలయితే జడ్జి ఎలుగుబంటి, క్లయింట్లందరూ కాకుల రెట్టలూ, పబ్లిక్ ప్రాసిక్యూటర్ గుడ్ల గూబా...”

“సరే ఇవన్నీ ఎప్పుడూ విన్నవేగా” అతనిలో విసుగు గమనించి -

“నేను చెప్పనా, విశేషం? ఇందాకా మనింటికి శోభాసుందరొచ్చింది. ఇప్పుడిప్పుడే వెళ్ళారు. ఆవిడ, రంగనాయకమ్మగారూను” అని అతనేమంటాడో విందామని ఆగింది, కామాక్షి.

“ఆవిడెవరు?”

“అదే - అచ్చంగా నాలాగుండే ఆవిడ”

“ఉందా?”

“ఏమీలేదు. రంగనాయకమ్మ కల్పన. ఆవిడ లావు నాకంటే కాస్తంత పొట్టేమో కూడా. వీసం అంత మెల్ల... మెడిసన్ పూర్తయి, ఇక్కడ హాస్పిటలులో నాలుగు నెలలపాటు ట్రైనింగ్ కొచ్చిందట. ఆవిడకి ముప్పై పై మాటే, నా కింకా పాతికేళ్లు నిండందే...”

“అవునవును, అందరికీ ఏళ్ళు కలుస్తూ వుంటే, మనకి తగ్గిపోతూంటాయి. నా కప్పుడే ముప్పైరెండు వస్తోంది. అందులోంచి ఏడు తీసెయ్యి నీ వయస్సుకి... ఇంతకీ పాతిక దాటాక, అసలు వయస్సెంతో చెప్పిన స్త్రీ సృష్టిలోనే లేదులే... మెల్లకన్నా...?”

“ఏమోనండి బాగా కనపడింది, తల పక్కకి వంచినప్పుడు... ఆవిడ విషయం, రంగనాయకమ్మ మీతో చెప్పిందంటగా నాతో మీరు చెప్పనేలేదు” అంది కామాక్షి.

అవును, ఆ మధ్య అన్నట్లుంది - ఏముంది పెద్ద చెప్పేటందుకు. చెప్పకపోతే, ఒక్క మెల్లకన్నతో విడిచేశావు. చెపితే, గుడ్డిదవునేమో కూడా...’

“మీరే చూసి మెచ్చుకొని గానం చెయ్యండి.”

కామాక్షి చివాలున లేచి లోపలికెళ్ళింది. ఆ రకం అలక నిత్యమూ అతనెరుగున్నదే. మొదట్లో బుజ్జగించి, బ్రతిమిలాడేవాడు. అలవాటు పడిపోయి, అది కూడా మానుకున్నాడు. రంగనాయకమ్మ తనతో చెప్పినట్లు తను ఆమెతో ఎందుకు చెప్పలేదో ఆలోచిస్తూ పత్రిక చూస్తున్నాడు.

ఆదివారం సాయంత్రం క్లబ్బులో ప్రసాదు పాట కచ్చేరి. జనం వందమంది పోగైనారు మెంబర్లు మినహా. వాద్యాల మధ్య ప్రసాదుగానం సాగుతూంది. వారు కూర్చున్నచోట ఫాన్ లేదు. అతను మధ్య మధ్య చెమట తుడుచుకుంటున్నాడు. ఎగదువ్విస క్రాపింగ్ నుదిటిమీదికి కాడలుగా విడివడుతూంది. లాల్చీ, పంచికట్టు, సిల్కు కండువా వేసుకున్నాడు. ఆరింటికి దీపాలు వచ్చాయి. కళయిన మొహం ప్రసాదుది. కళ్ళు మూసుకుని ఆలపిస్తూంటే, తన్మయుడైన కళాజీవిగా సభకి ఒక శోభని కూరుస్తాడు.

కళ్యాణి రాగ ప్రస్తారంలో, పల్లవి జోరుగా సాగుతోంది. ముందు కూర్చున్న వారిలో ఒకరిద్దరు చేసిన కరతాళ ధ్వనులు అందుకునే వారు కనబడలేదు. జనం పల్చబడ్డారు. మరొక్క అంశంతో ముగించ నిశ్చయించి సరస్వతి రాగంలో ‘అనురాగములె’ ప్రారంభించాడు. కళ్ళుమూసుకుని తన్మయుడై చాలాసేపు గానం చేసి కళ్లు తెరిచి చూశాడు. హాలులో సగం పైగా జనం వున్నారు. కరతాళ ధ్వనులు చేస్తున్నారు. చివర వరుసలో బెంచీ మీద ఆరంభంలో తను చూడని స్త్రీ ప్రేక్షకులు కొందరు కనిపించారు.

జనం లేచి వెడుతున్నారు. వాద్యాల వ్యక్తులు వాద్యాలను సర్దుకుంటున్నారు. క్లబ్బు నిర్వాహకులలో ఒకరు, కృతజ్ఞతా వాక్యాలు చెబుతున్నారు. మొహం తుడుచుకుని, క్రాప్ సవరించుకుని, ప్రసాదు లోపల గదిలో ఫాన్ కింద కుర్చీలో కూర్చున్నాడు. అతని మొహం ఎర్రబడినది - ఆవిరి పట్టినట్టు చర్మం అదొక లాగైంది. బెంచీమీద స్త్రీలు లేచి వెడుతున్నారు. ఒకామె గదివైపు వస్తూంది. అవును, కామాక్షనుకుని క్షణం బెదిరి, కామాక్షికి కచేరీ విషయం తెలియపరచలేదన్న సంగతి జ్ఞప్తికి తెచ్చుకుని, తమాయించు కుని ఆ వచ్చినామెను ఆహ్వానించాడు.

“చాలా బాగుందండి క్షమించాలి టైముకి రాలేకపోయాను. హాస్పిటల్ లైఫ్ ఎట్లాంటిదో తెలుసుగా నే వచ్చిన నాలుగైదు నిమిషాల్లోనే; మీరు ముగించివేశారు ప్రసాదుగారు.”

ఏదో సిగ్గు ఆవరించి, అతను మాట్లాడలేకపోతున్నాడు.

“థాంక్స్ ఇన్విటేషన్ మీకు చేరిందో లేదో... అని...”

మిమ్మల్ని గురించి వినడమేగాని, నేనెప్పుడూ మీ పాట వినలేదు. ఎల్లుండి సాయంత్రం టీకి రావాలి” రంగనాయకమ్మ ఊళ్ళో లేదట. మీ... వారిని ఆమె కూడా - వస్తారు కదూ?”

ఆమెలోకి చూశాడు. అంతా కామాక్షిలాగే వుంది. కామాక్షికంటే కాస్త లావు కొంచెం పొట్టేమో. ఆమె తల వంచింది. తీక్షణమైన చూపు అందులో ఇంద్రజాలం వుంది. ఆ చూపు ప్రసరించిన చోటంతా లోహాన్ని అయస్కాంతం లాగినట్లు చలనంలేక లొంగివుంటుంది. కంటిపాపలో దట్టమైన నలుపు లేదు - తేనెలా తేలిపోయి, ఊదారంగులోంచి వచ్చిన నలుపు. అందుకే కాబోలు కామాక్షి మెల్లని వ్యాఖ్యానించింది అమాయకురాలు.

“థాంక్స్ అల్లాగే... శోభా...”

“సుందరిని.”

ఇంటివయనం చెప్పి వెళ్లింది. ఎర్రటి పట్టుచీరమీద తెల్లటి మల్లె మొగ్గ డిజైన్ చీర ఒంపులు తిరిగి నుదిటిమీదికి జారే చిరువెంట్రుకల కూర్పుగల జుట్టుముడి. ఒంటి రంగుతో కలిసిన పసిడిరంగు జాకెట్టు. వెడుతూంటే వెనక భాగం వొంపులు, లయతో కదిలే దృశ్యంచూస్తూ కుర్చీలో వుండిపోయాడు ప్రసాదు. మర్నాడు కచేరీ ప్రసంశ తెచ్చింది కామాక్షి.

“నాకు చెప్పలేదుగా-”

“నువ్వు రావని తెలుసు - అందుకే చెప్పలేదు.”

“ఆవిడొచ్చిందంటగా అందుకేగా నాకు చెప్పకపోవటం.”

ప్రసాదు ఏమీ మాట్లాడలేదు. తల వంచుకొని కూర్చున్నాడు.

“అచ్చంగా నాలా వుందా?”

“అవును - మొదట చూడగానే నువ్వే అనుకున్నాను”

“అందంగా వుందా?”

లేచి దగ్గరగా వెళ్ళి జడని స్పర్శిస్తూ మొహం తన వేపుకి తిప్పుకున్నాడు.

“నీ అంత అందమైంది.”

“నాది మెల్లకన్నంటారా ఏం కర్మ,”

కామాక్షి మూతి ముడుచుకుంది. అప్పుడే ప్రసాదుకి మరింత ఆకర్షణీయంగా వుంటుంది. కాని ఆ నోట్లోంచి వెలువడే పలుకులికి అదిరి, ఆ చక్కదనం నిదానంగా తిలకించే అవకాశం అతనికి కలగదు.

“మెల్లకాదు - ఊదారంగులో కంటిపాప నలుపు. ఓరగా చూచినప్పుడు ఆ యాంగిల్ లో అలా కనిపించొచ్చు. అయినా అందమయిన కళ్ళే.”

“మాట్లాడారా?”

“ఆమే పలకరించింది.”

“నేను నమ్మాలనే మీరు చెప్పేమాట? ఇన్విటేషన్ రహస్యంగా నాకు చెప్పకుండా పంపించుకున్నారుగా.”

“ఇందులో రహస్యమేముంది? క్లబ్బువారు హాస్పిటల్ డాక్టర్లునందర్నీ ఆహ్వానించారు.”

“యేమంది, సంగీతం మెచ్చుకుందా?”

“ఆహా... చివర్లో వచ్చింది, వినలేదుట.”

“ఇంకా?”

“ఇంకేం లేదు.”

భుజంమీద చెయ్యి తొలగించి లోపలికెళ్ళి మంచం మీద పరుంది కామాక్షి వెనకాలే వెళ్ళాడు.

“ఎందుకు కోపం?”

“నాకేం కోపం లేదు.”

అని లేచి, వచ్చే కన్నీటిని కొంగులో నిలుపుకుంటూ వంటింటివేపు వెళ్ళింది కామాక్షి.

ప్రసాదుకి ఏమీ అర్థం కాలేదు. ఆడది ఎందుకేడుస్తుంది? ఏదైనా - అవాంతరం జరిగి, ఆపదొస్తే, ఎవరికయినా జబ్బుచేస్తే, అపచారం జరిగితే ఏడవడం అతనికి తెలుసు. ఎన్నో అర్థంకావతనికి. వాటిల్లో ఇదొకటి.

మర్నాడు దోవ కనుక్కొని శోభాసుందరింటికి వెళ్ళేసరికి ఆరు దాటింది. గుమ్మందాటి లోనికి ఆహ్వానించింది ప్రసాదుని.

“ఆమె రాలేదా?”
తల పంకించాడు.

“మీకోసం ఐదింటినుంచి వెయిట్ చేస్తున్నాం - కొందరు ఫ్రెండ్స్ ని కూడా పిలిచాను. ఇప్పుడిప్పుడే వెళ్ళారు - యింక మీరు రారనే నిశ్చయం చేసుకున్నాస్మాండ్డి.”

“క్షమించాలి. ఆ వీధినీ, ఈ వీధినీ చెప్పడం అలా వెళ్ళడం తీరా మీ ఇల్లు కాకపోవడం చటుక్కున పట్టుకోలేకపోయాను. అదే ఆల్పస్యం.”

“వరండా ముందు పూలమొక్కలున్నాయి. క్రింద సమంగా కోసిన గడ్డి, నాలుగయిదు కుర్చీలున్నాయి. బల్లమీద టీ సరంజాం, ఇద్దరూ కూర్చున్నారు.”

“ఉండండి క్షణంలో వస్తాను. టీయా? కాఫీయా?”
“ఏదైనా సరే”

“ఆమె లోనికెళ్ళింది - నల్లరంగు పల్చటి చీర, సన్నని గులాబి బోర్డర్ తెల్లటి జాకెట్టు చేతికి వాచ్, రెండు జడలు మెళ్ళో నగలే లేవు. లేకేం - ముత్యాలదండ పమిట క్రింద కదలడం చూశాడు.

వరండా ముందు దీపం వెలిగింది. శోభాసుందరి కొన్ని కప్పులు ప్లేట్లు టీపాట్ తెచ్చి బల్లమీద పెట్టింది.

“తీసుకోండి.”

అతను తింటున్నాడు.
“మీరో...”

“అయిందిగా కంపెనీకోసం సెకండ్ డోస్... ఆల్ రైట్” పాట్లో టీ కప్పులో పోసుకుంది - సంభాషణలు సాగటంలేదు.

“మీరొచ్చి ఎంతకాలమైంది?”

“నెలేగా”

“అవునవును రంగనాయకమ్మ చెప్పింది.” అన్నాడు ప్రసాద్.

“కామాక్షిగార్ని చూడాలని పట్టుపట్టినదామె. విట్టి లేడీ - భలే కబుర్లు చెబుతుంది. నన్ను కామాక్షనుకుని రైల్వో పలకరించిన ఇన్సిడెంట్ చెప్పే వుంటుంది కదూ-”

శోభాసుందరి నవ్వు, లైటు నీడలో ఉదయించడానికి బద్దకిస్తున్న లేత సూర్యబింబంలా మెరిసింది. ఆ రోజ్ కలర్ చిగుళ్లు కాస్త కనబడటం ఆ నవ్వులో ప్రత్యేకమైన

అందం జుట్టు నీడ నుదుటిమీదా, ముక్కునీడ గడ్డంపైన, నవ్వుకి వంగిన బుగ్గలు నీడ పెదవులపైన, స్థనాలనీడ ఒళ్ళోనూ పడి, దేనికేసి పరీక్షగా చూడలేకపోతున్నాడు. అంతా కామాక్షీ కాస్తంత ఎదిగిన కామాక్షి - ఒక నిండుతనం. ఆమెలో లేనిది గుండ్రని భుజాలు.

పదునైన చేతివేళ్లు, సన్నగా వొదిగి ఒంపు తిరిగిన నడుంపై బింకంగా స్థూలంగా పమిట మడతలో మరుగుపడటం తెలీని వక్షం - మెడ కిందికి నునుపుగా జారిపోయిన

అతని కాలు తగిలి బల్ల కదిలి - దానిమీద టీ పాట్ ఆమె వొళ్ళో పడింది. చివాలున లేచి టీ పాట్ని పట్టుకున్నాడు. టీకి తడిసి వేడెక్కిన తొడపై అతని చెయ్యిపడింది. దాన్ని తొలగిస్తూ దానిమీద ఆమె చెయ్యి పడింది. దీపం ఆరింది. ఇద్దరూ లేచారు.

“ఎవరది? - పిన్నీ - నువ్వేనా, దీపం తీసేస్తా!”

“అవును వెన్నెట్లో దీపం గిట్టదుగా నీకు” అన్నది దూరంగా పిన్ని కంఠం కాబోలు.

“వారున్నారని చెప్పానుగా.”

“అవునే, మరిచానుమా. వేస్తున్నా” దీపం వెలిగింది.

“సారీ నే చూశ్చేదు”

“ఫరవాలేదు, డ్రెస్ చెంజ్ చేసి వొస్తాను.”

ఆమె లోపలికెళ్లింది.

అతను చందమామకేసి చూశాడు. మేఘాల వలలోంచి బయటపడింది. అస్పష్టమైన నీడలు పడుతున్నాయి చుట్టూ. వెన్నెలవలె అతనిమనస్సు చల్లగా వుంది - కాని ప్రశాంతంగాలేదు. కామాక్షిని, ఈమెనీ ఒక్కసారి పోల్చి చూడాలి. కాని వారిద్దరూ కలియడం ఎట్లా? ఎప్పుడైనా శోభాసుందరిని తనింటి పిలవాలి.

“ఈ చీర కట్టుకోవడం అంటే ఎట్లాగో వుంటుందండి” అందామె.

“ఏం?”

“మొన్న మీ ఇంటికొచ్చినప్పుడు, ఆమె ఈ రంగు చీర వేసుకున్నారు. అప్పటినుంచీ భయంగానే ఉంది.”

“భయమెందుకు?”

“అంటే” అని వాక్యం చివ్వర చేర్చలేకపోతున్నాడు ప్రసాదు. అలా అనాలని అనిపించడంలేదు.

“మీ ముందు మరీ అదోలా వుంటుంది. ఐదారు పర్యాయాలు జరిగింది. కామాక్షి అనుకొని నన్ను పలకరించడం - కాదని నేను చెప్పడమూ, మిమ్మల్ని గురించి విన్నాను. మీరు గాయకులట, అప్పటి నుండి మిమ్మల్ని ఆమెనీ చూడాలని ఉండేది. ఈ ఊరొచ్చాక అది వీలైంది.”

“డిసప్పాయింట్ అయ్యారా?”

“ఏమో - నేనా విషయం ఆలోచించాలా. ఆమెలా నే వున్నా ననీ అనుకోవడంలేదు. వారూ వీరూ అంటే తప్ప. ఆవిడని చాలా అందమైన కళ్ళు మంచిచాయ - పెద్దజడ ఆ మధ్య జబ్బుచేసి నా జడ వూడి పోయిందనుకోండి. మీ కేమనిపిస్తోంది! అడగొచ్చా?”

“నాకూ ఎట్లాగోవుంది. కాస్తంత పోలిక వున్నమాట నిజమే. కాని మీ దగ్గర, ఇప్పుడున్నట్లు చూస్తే ఆమె జ్ఞాపకం అంటే ఆమెని చూస్తోన్నట్లు అనిపించడంలేదు.”

ఆమె తలకాస్త పక్కకివొంచి నవ్వింది. అల్లావొంచి నవ్వుటం అలవాటు కాబోలు. అల్లా నవ్విసప్పుడే ఆ పళ్ళ చక్కదనం, అతన్ని కలవరపెడుతోంది. ఏ వస్తువుకేసి

కేంద్రీకరించి చూడకుండా, పరధ్యానంగా చూచినపుడు - రెండు పాపలు, మధ్యకిరాక కదలడంవల్ల కాబోలు, కామాక్షి మెల్లని విమర్శించింది. ఆ విమర్శకి కళ్ళులేవు - మళ్లా ఆమె కళ్ళల్లోకి చూచాడు. ఆమె తల వంచుకుంది. కామాక్షి కళ్ళే అందమైనవి - ఈమె కళ్ళల్లోలేని ఒక వెలుగు, ఆమె కళ్ళల్లోవుంది ఒప్పుకోవాలి. కళ్ళు బాగుండగానే సరికాదు. వాటిని వినియోగించడంలో వుంటుంది అందం. ఆ నేర్పు; ఆ మెళుకువ, శోభాసుందరిలో వున్నాయి. ఆలయంలో స్తంభంమీద చెక్కిన ప్రాచీన శిల్పంలా, స్థబ్ధగావుంటే, శిల్పికి నచ్చొచ్చు. కామాక్షి అట్లాంటిది. కదలిక, సజీవమైన ఒక ఒయ్యారం, లాలన, అవున్నాయి శోభలో.

“కారణం చెప్పమంటారా?”

ఉలిక్కిపడ్డాడు ప్రసాదు.

“మీరు రోజూ చూస్తూ, ఎరుగున్న భార్య కావడమే - నేను దూరపుకొండను... అవునా?”

“మీ రెట్లా గ్రహించారు?”

“నా మొహం గ్రహింపు ఊహ. కొన్ని సందర్భాలలో అవతల వారి మనస్సులో ఏముందో ఇట్టే తెలిసిపోయినట్లనిపిస్తుంది. కామాక్షి చాలా చక్కనిది...”

“ఊరికే అందంగా వుండడం చాలదనుకుంటా. ఆ అందాన్ని - ఎల్లా చెప్పాలో తెలియదు. సరిగ్గా వినియోగించడంలో పోనీ, ప్రయోగించడంలోనూ వుంది. కవి మామూలు పదాలనే అందంగా ప్రయోగిస్తాడు... ఏమో గంద్రగోళంగా వుంది... మరి నే వెళ్ళనా...”

లేచాడు.

“అప్పుడే మీ సంగీతం వినాలనుకున్నాను. సాయంత్రం స్నేహితులను కూడా అందుకే ఆహ్వానించాను...”

“మరో అవకాశం వుందంటారా!”

“అది మీరు చెప్పాలి. నాకేం నేను ఎప్పుడుపడితే అప్పుడు సిద్ధమే.. ఉండండి, అక్కడిదాకా వస్తాను.”

ఇద్దరూ లేచారు. ఆమె లోపలికెళ్ళింది. ప్రసాదు మండువాలో కొచ్చి, గదులు, ఇల్లు పరకాయిస్తున్నాడు. ముందుగది తలుపుమీద చెయ్యి ఆనించి నిలబడ్డాడు. ఎవరో చటుక్కున తలుపు మూసారు లోపలినుండి. ఆ రెండు తలుపుల మధ్య వేలునలిగి, నెప్పి సూచిస్తూ కేకవేశాడు హరిప్రసాదు. శోభాసుందరి బయటకొచ్చింది. ఏమిటంటూ.

“ఏం లేదు - తలుపుసందులో వేలు నలిగింది...”

“మా పిన్ని వేసిందేమో తలుపు. ఆమెకి మా చెడ్డ భయం. దీపాలు తీసెయ్యడం, తలుపులు ముయ్యడం అంటే మహాఇష్టం. ఉండండి డాక్టర్నిగా... చిన్న బాండేజ్ వేస్తాను...”

లోపలించి సీసాలు, కత్తెర, బాండేజ్ క్లాత్ తెచ్చి, అతని వేలుకి కట్టుకట్టింది. ఇద్దరూ బయటికి నడిచారు.

ఆమె ముందుగా నడుస్తున్నప్పుడు, అతను ఒకడుగు వెనకబడి నడుస్తున్నాడు. సంభాషణలేదు. రోడ్లపక్క చెట్ల ఆకుల గుసగుసలు తప్ప చెట్ల నీడలమధ్య దాగిలి మూత లాడుతున్న వెన్నెలకాంతుల మీద కాలుపడాలన్న వారి నడక వంకరబింకరగా సాగి రోడ్లు విడిచేసి, కాలిబాట గుండా రాళ్ళ గుట్టల కాపలా మధ్య పచ్చదనం కాపాడుకున్న

పచ్చిక బయలికి చేరుకున్నారు. రాతిగుట్టల నీడలు గుండ్రంగా వారి కాళ్ళమీద పడుతున్నాయి.

“ఎందుకంత వగురుస్తున్నారు? ఆయాసమా అమ్మ - నాకూ ఆయాసంగానే వుంది” అని శోభాసుందరి పైన కప్పుకున్న మష్లర్తో మొహం తుడుచుకుంటోంది.

“ఆయాసంకాదు. మీతో నడుస్తుంటే ఏదో ఎక్స్ట్రామెంట్.”

“ఓయబ్బ, ఎందుకో”

“చెప్పలేను. ఇదొక కొత్త అనుభవం. మీలో ఏదో వుంది. అది నన్నిల్లా చేస్తుందేమో. ఆ రోజు కచ్చేరిలో కళ్ళు తెరిచి మిమ్మల్ని చూడగానే, ఇంక పాడలేక, ముగించి వేశాను. సిగ్గా? కాదు. పాడేటప్పుడు, నా ముఖం ఎట్లాగో అవుతుంది - అదిచూసి మీ రేమనుకుంటారో అనీ? ఏమో!” ప్రసాదు రాతి బండమీద కూర్చుని ఆమె మొహం నీడగా సాగారి మరో రాతిబండ మీద కదలడం చూస్తూ కూర్చున్నాడు.

“నాలో ఏమీ లేదు - చాలా సామాన్యరాల్ని. కామాక్షిగారు ఎంతో అందంగా వుంటారు. ఈ మెడిసిన్ చదువులో ఏముందో తెలీదు. మనిషి శరీరంపట్ల కుతూహలంగాని, అభిమానంగాని వుండదు. అందచందాల ప్రస్తావన వచ్చినప్పుడు నవ్వుబుద్ధేస్తుంది. అద్దంలో చూసుకుంటే అస్తిపంజరమే కనిపిస్తుంది” అన్నదామె.

“నా కట్లా కాదు. మూలపడి, బూజుకట్టి పాతదయిన మనస్సు మిమ్మల్ని చూశాక, ఎక్కడికో ఎగిరిపడుతోందంటే నమ్ముతారా?” -

ఆమె నవ్వుతోంది.

“నాకు మనస్సుతో పరిచయం లేదు. ఎన్నోసార్లు శరీరాలని కోశాం మనస్సు కనబడలేదు.”

“అట్లాంటి అభిప్రాయాలు మీలో కలిగాయంటే అందుకు కారణం మనస్సు కాదంటారా? రోత పుట్టించినట్లే మనస్సు ప్రేమను కూడా పుట్టించడం అసహజం అంటారా?”

“అమాటకాస్తా వాడేశారా?”

ఆమె కళ్ళల్లోబాధ, అలకా కూడా కనిపించాయతనికి. తల వంచి, మేఘం వెనక మరుగుపడ్డ చందమామని చూస్తూంది.

“ఏదైనా తప్పుగా అన్నానా?”

ఆమె చెయ్యి పట్టుకున్నాడు ప్రసాదు. చేతినితీసి తన రెండు అర చేతులమధ్యా వుంచి చటుక్కున తోసేసింది. మష్లర్ జుట్టుమీదకి లాగి మడిచి కట్టింది. అతని చెయ్యి ఆమె గడ్డంమీద పడింది. మెత్తగా తగిలింది. చల్లగా కింద పెదవి కిందకి లాగినప్పుడు - లేతచిగుళ్ళు మనిషి కంటబడని గులాబీ లేత ఎరుపుతో మెరిసాయి. తల అటు తిప్పేసింది.

“మీరేమీ తప్పుగా అనలేదు. నాకు తెలీదు ప్రేమంటే - నా జీవితంలో అదిలేదు” తన వెంపు తిప్పుకున్నాడు. ఆమె మొహాన్ని, ఆమె కళ్ళల్లో కన్నీరు ఒక తెరలా, చందమామ మీద నల్లమేఘం పొరలా కదులుతోంది.

“అడగొచ్చా - ఎందుకో?”

“నేను చెప్పలేను”

“సరే, వెడదాం లేవండి”

తనచేతిని లేవడానికి ఊతగా ఇచ్చాడు. ఆమె లేచింది - మెల్లగా నడుస్తున్నారు.

“పోనీ ఇప్పుడుండంటే, స్వీకరించేటందుకు సిద్ధంగా వున్నారా?”

“మీరా ప్రశ్న అడగనే కూడదు. నేను చెప్పే స్థితిలో లేను? ఇంటి దగ్గర కామాక్షి...”
ఆమె వాక్యం పూర్తికాకుండానే - అందుకున్నాడు ప్రసాదు.

“అవును మనిద్దరిమధ్యన కామాక్షి నీడ పడుతోంది”

“అదొక్క నీడేకాదు.”

“అంటే? నే నడకూడదు కాబోలు”

“మెయిన్ రోడ్ మీద కొచ్చేశారు. చెట్లనీడల మీద పాదాలుపడేటట్లు నడుస్తున్నారు.

“రంగనాయకమ్మగారు మీ కన్నీ చెప్పే ఉంటారు.”

“నాకేమీ చెప్పలేదు. ఏముందని చెప్పడానికి?”

ఆమె నవ్వుతోంది.

“చూశారా, ఇద్దరికీ మతుల్లేవు. అటు వెళ్ళడంబదులు ఇటొచ్చాం - తిన్నగా తిరిగి మా ఇంటికి...”

ప్రసాదు నవ్వుతున్నాడు. ఆలోచనలో, ఎక్స్ప్లెట్మెంట్లో ఎటు నడుస్తున్నారో తెలిసిందికాదు.

“ఫరవాలేదు లెండి - మిమ్మల్ని మీ ఇంటి దగ్గర భద్రంగా విడిచేసి వెడతాను.

“అవును, నేను మిమ్మల్ని మీ యింటిదాకా సాగనంపుతాను. అక్కడనుండి నన్ను సాగనంపడానికి మీరు నాతో మా యింటిదాకా వస్తారు. ఇల్లా తెల్లవార్లు తిరుగుతూందా...”

ఆమె లోపలికెళ్ళింది. పిన్ని కాబోలు గట్టిగా గడియ వేసిన చప్పుడైంది. ప్రసాద్ ఇంటికి చేరుకునేటప్పటికి రాత్రి పడైంది.

ఆనాటినుండి ప్రసాదుకి భార్య కొత్తగా కనబడసాగింది. ఏడేళ్లుగా, రోజూ ఎరుగున్న భార్యే తలవంచి చూచినప్పుడు, బాహాటంగా నవ్వినప్పుడు చిగుళ్ళ ఎఱుపు, బుగ్గ వంపు - ఇవన్నీ కొత్తగా వున్నాయి. ఆలయంలో శిలాప్రతిమ కదలినట్లు అయింది శిలాప్రతిమ సంతానం కనదు. కామాక్షి అంతే; వైద్యం అయింది; తీర్థయాత్రలయ్యాయి; మొక్కుబడులు చెల్లించడం అయింది. జాతకంలో నలుగురు సంతానం వున్నా, ఇంతవరకూ ఆ చిహ్నాలేలేవు. తన మాటేమిటి? పరీక్షలు చేయించుకున్నాడా? తోటి వారు ఆ లోటుకి బాధ్యత భార్యమీదే వేస్తారు. మొగ జన్మకి యీ సమాజంలో ఆమాత్రం పలుకుబడుంది.

తొమ్మిదింటికి చంద్రుడుదయించాడు - క్రాఫింగ్ చేసుకున్నవాడిలా పౌర్ణమివెళ్ళిన నాలుగోనాడు దాబా మీద పూలదండ కడుతోంది కామాక్షి. ఉదయం తలంటుపోసుగున్న వెంట్రుకలు జారి మెడంతా కమ్మి వేశాయి. గాలికి చీరపమిటి వక్షంమీద ఎగిరిపడుతోంది. వెనకాల నిలబడి, ఆమెతల తనవైపు తిప్పుకున్నాడు హరిప్రసాద్. కళ్లలోకి చూశాడు.

“కాటికి కరిగిపోయిన నలుపు కాదుస్మా-”

“ఉండండి -” తోసేసి దూరంగా జరిగింది కామాక్షి.

“వెయ్యిరెట్లు అందమయిన కళ్లు నీవి.”

“అంటే?”

“అదే, ఆమెకంటే ఎంతో అందమయినదానవు”

“ఇప్పుడు తెలుసుకున్నారా?”

“సత్యాలన్నీ పాతవేనట. వాటిని మళ్ళా స్మరించుకునే పరిస్థితి ఏర్పడి, అవకాశం రావాలంటారు...” ఆమె మొహాన్ని దగ్గరగా తీసుకొంటున్నాడు.

“ఏమిటిదంతా ఇవాళ మరో పార్టీలో ఏమన్నా పుచ్చుకున్నారా అదే ఆ లోకైక సుందరి శోభాసుందరి పార్టీలో.”

“అదేమిటి, శోభాసుందరి పార్టీ ఏమిటి?”

“దాస్తే మాత్రం దాగుతుందా. ఆ మధ్య పార్టీకని వాళ్ళింటికి వెళ్ళారుటగా, ఇందిర చెల్లెల్ని కూడా పిల్చిందట - వాళ్ళంతా వెళ్ళిపోయింతర్వాత మీరు వెళ్ళి - ఏకాంతంగా కష్టం సుఖం చెప్పుకున్నారట.”

ఏకాంతంగా వుంటే ఏం చెప్పుకున్నది వాళ్ళకేం తెలుసు? అసలు విషయం చెప్పనా? మనిద్దర్ని ఆహ్వానించింది, నా పాట వినాలని. ఇల్లువయనం తెలుసుకుని, నిన్ను తీసుకెళదామని వెళ్ళాను. కనుక్కుని అక్కడకు చేరేసరికి పొద్దుపోయింది వాళ్ళంతా వెళ్ళిపోయారు. ప్రసాద్ కి ఆమెపై కోపం వచ్చింది - తనీ అబద్ధాలు చెప్పడానికి ఆమె అల్లాంటి తికమక ప్రశ్న వేసినందుకు, అసూయ ప్రకటన వొక నటనగా అప్పుడప్పుడు ముద్దుగా వుంటుందతనికి. కాని నిజంగా అసూయ, వేళ్ళేసుకుని భూమిలో పాతుకుపోతే ఆ చెట్టుకింద నిలబడలేడతను.

“అవును, ఆ రాత్రి ఇంటికి అర్థరాత్రాచ్చారుగా...”

“అర్థరాత్రా పదికూడా అవందే”

“ఏ వేం చెప్పుకున్నారో”

“తెలుసుకున్నావుగా కష్టం సుఖం...”

లేచి అటూ ఇటూ పచార్లు చేస్తున్నాడు.

“ఇటు చూడు” చేతులమధ్య ఆమె మొహం తీసుకుని “ఏం చెప్పిందో చెప్పనా? ఆమెకంటే నువ్వెంతో చక్కనిదానివట. తను జీవితంలో... నువ్వు వినడంలేదుగా ... చెప్పను...”

పూలదండ జడలోంచి జారింది. గాలికి పమిట లేచింది. అతని మొహం ఆమె వక్షంలో దాచుకున్నాడు.

“ఇంక నే నెందుకు - మా ఊరు వెళ్ళిపోతాను.” అంటూంది.

“ఈ క్షణం నిన్నెంతగా ప్రేమిస్తున్నానో నువ్వెరుగవు. ఆమెతో మాట్లాడినంతసేపు ఆమెలో నిన్ను చూసి నే నెరగని నిన్ను చూసి”

ఆమె అతని తల నిమురుతోంది. కన్నీటిబిందువు నుదిటిమీద పడింది.

“ఏదో జరిగింది - మీ ధోరణి వేరుగావుంది. నేను ఊహించలేననా...”

“ఏమీ జరగలేదు - ఆమె ద్వారా నిన్ను తెలుసుకొన్నాను. నీ కది అర్థం కాదు. నీ కన్నీరు నా కర్ణంకానట్లు...”

చంద్రుణ్ణి మేఘం కప్పివేసింది, ఆమె చీరకొంగు అతని మొహాన్ని కప్పివేసినట్లు.

“... - వీంపంకి”

* * *

భర్తలో మార్పుకి కామాక్షి తట్టుకుంది. హర్షించింది. అసూయగా ప్రకటించినా... అతనిమీద కొత్త అధికారం సంపాదించుకుంది. అతని ద్వారా ఆమెను కూడా లోబరచుకున్నట్లుంది. అది ఆమెకు కొత్త అనుభవం... భర్త వుండగా ఆమెతో కలిసి

మాటాడాలనుకొంది. విజయం తనదయినట్లు ఆమెకి తెలుస్తే చాలు.. ఒక మారు స్నేహితుల ఇంట్లో పార్టీకి ప్రసాద్ తనూ వెళ్ళినప్పుడు, శోభాసుందరి కూడా వచ్చింది.

కాని వారు ముగ్గురూవిడిగా మాట్లాడుకునే అవకాశం రాలేదు. వారిద్దరిమధ్య చూపుల పరామర్శ తను గమనించి బాధపడింది. మొగాళ్ళను నమ్మకూడదు. పురుషుడు తన అవసరంకోసం ఎంత ప్రేమయినా ప్రకటించగలడు, తనని నిజంగా ప్రేమిస్తున్నాడా, లేక తను అనుమానపడకుండా, ఇదంతా తెచ్చిపెట్టుకున్న ప్రకర్షా? పైగా ప్రతివాడూ ఆడదాన్ని నమ్మకూడదంటాడు. ఇంకెప్పుడూ తను ఇట్లా రాకూడదని నిశ్చయించుకొంది.

ఆ నెలంతా కొత్త కేస్ హడావిడిలతో గడిపాడు ప్రసాద్. విద్యాసాగర్ ఆస్తిదావా పెద్ద వ్యవహారం. పెద్దప్లీడరు మాణిక్యాలరావు చేతిలో పడింది ఆ వ్యవహారం. మాణిక్యాలరావు దగ్గర ప్రసాదు జూనియర్ గా పనిచేస్తున్నాడు. పార్టీలు ఆ సాయంత్రం ఊరెడుతుంటే సాగనంపడానికి తనూ స్టేషన్ కెళ్ళాడు.

సంధ్య కాటుకెట్టుకున్నట్లు చీకటి కమ్మింది. భూతద్దంలో చూసినట్లు ప్లాట్ ఫారంలైట్లు ఎబ్బెట్టుగా ఉన్నాయి. ఏదో బండి రావాలిట - మరో గంటకు గాని రైలు కదలట. అటూ ఇటూ పచార్లు చేస్తున్నాడు ప్రసాదు. రిస్టువాచి చూశాడు. ఏడు దాటింది. ఇంకా నలభై నిమిషాలుంది. విద్యాసాగర్ తాలూకు జనం గారు పెట్టెముందు మూగారు. వారితో ప్రసంగిస్తున్నాడు. మరో పదినిమిషాలు గడిచింది. పేలిన తారాజువ్వలా ప్లాట్ ఫారం జనం రేగారు. ఎందుకో - ఏమీలేదు - వొకడు కదిలే అంతా కదలడమే. దాహంగావుంది. కూల్ డ్రింక్స్ కోసం ఇంజన్ వైపు నడుస్తున్నాడు.

ఇంజన్ ఇవతల పెట్టెలో లేడీస్ కంపార్టుమెంటుంది. దీపం వెలుగులో శోభాసుందరి కళ్ళుమెరుస్తున్నాయి.

“మీరా... మీరు?”

‘ఆ.నేనే-మీరు?’

ఇద్దరూ నవ్వుతున్నారు.

‘ఫ్రెండ్లు వెడుతుంటే... వచ్చాను. మీరు?’

‘ఇంటికెడుతున్నా - రెండు నెలలపాటు’ అన్నదామె.

‘రెండు నెలలే. నాతో చెప్పకూడదూ?’

‘ముందుగా అనుకోలేదు. వెళ్ళాల్సిన పరిస్థితి వచ్చింది. మా బాబయ్య వంట్లో బాగాలేదు..’

అతని మొహంలో దిగులు చూసింది.

‘దగ్గరలో ఒక ఊళ్ళో ఉన్నామంటే ధైర్యంగా నిబ్బరంగా ఉండేది చప్పున రండేం..”

కంపార్టుమెంటులో ఫాన్ తిరగడంలేదు. లోపల ఉక్కగా ఉందని బైటకి దిగింది శోభాసుందరి. ఇంజన్ వైపు నడుస్తున్నారెద్దరూ. డ్రైవర్ పచార్లు చేస్తూ సిగరెట్టు కాలుస్తున్నాడు. ఇంజన్ దాటి ముందుగా పట్టాలు పక్కగా వెడుతున్నారు. అక్కడంతా బొగ్గు, మసి, రేగడి గలీజుగా వుంది. ఇంకా దూరంగా పట్టాలు దాటి, గుట్టదగ్గర నిలబడ్డారు.

‘ఫరవాలేదు. ఇంకా ఇరవై అయిదు నిమిషాలుందిలెండి’ అన్నాడు.

బండిలో పిన్ని ఒక్కతే వెళ్ళిపోతుంది. మీరేమో మీ ఇంటికెడతారు. నేనొక్కదాన్నీ దిగడిపోతాను కదూ!’ నవ్వుతూంది శోభాసుందరి.

చీరకొంగు జడచుట్టూ కప్పి, గాలికి జుట్టు రేగకుండా అడుము కుంటుంది. చీకటిగా ఉంది. చీకటి నీడలు లేవు. రెక్కలు తెగిన పక్షికిమల్లె సిగ్నల్ కనబడుతోంది.

“నన్ను గురించి అంతే అభిప్రాయమా?” అన్నాడు.

‘మీకు భార్య ఉంది.’

‘ఉన్నప్పుడు మరొకరిని ప్రేమించడం సాధ్యం కాదంటారా?’

“నాకు తెలియదు - చెప్పండి.”

“ఏమిటో శోభా - ఒక్కొక్కసారి మాటనవసరం. ఏమీ చెప్పుకోకుండా అంతా తెలిసినట్లవుతుంది. ఇప్పుడు నా కళ్లా ఉంది.” అని ప్రసాదు లేచి, కాలువంచి దానిమీద చెయ్యి ఆనించాడు.

“నాకు తెలుసులెండి.”

చెయ్యి తీసుకుంది.

“ఏం తెలుసు?”

“ఏమీ తెలియదని” నవ్వుతోంది.

చేతిని తన బుగ్గకి రాస్తోంది. రెండు చేతులూ ఆమె మెడచుట్టూ వేశాడు.

“నన్ను ఆమెగా భావించి కదా, మీకు నా మీద ఇంతటి కారుణ్యం?”

“ఆమెని మిమ్మల్నిగా భావించి, ఆమెపై కారుణ్యం అంటే నమ్ముతారా?”

‘అది మీకే తెలియాలి.’

చేతులు తొలిగించి దూరంగా వెళ్ళి కూర్చుంది.

“నే నేమీ కోరడంలేదు సుందరీ.”

ఆమె మాట్లాడదు. తలవంచుకుంది. చీకట్లో కన్నీరా? అతనికి కనబడ్డం లేదు. తల పైకెత్తాడు. నుదుటిని అధరంతో తాకాడు.

‘అమ్మయ్య’ అని లేచి మొహం తుడుచుకుంది.

“ఏం జరిగింది?”

“ఒక భూకంపం నుండి తప్పించుకున్నాను - మీరామాట అనడంతో. మీరు కోరరు - కోరినా నే నివ్వలేను. రంగనాయకమ్మ చెప్పలేదా? నాకు వివాహమైంది. ఎనిమిదేళ్ళయింది. అప్పుడు నా వయస్సు ఇరవై యొక్కటి. తల్లి, తండ్రి చిన్నప్పుడే పోయారు. బాబయ్య చదువు చెప్పిస్తున్నాడు. ఇరవై వేలు కట్నం వొప్పుకుని, పదే ఇచ్చాడు. మిగతా డబ్బుతో నా మెడిసిన్ పూర్తి చెయ్యమంటాడు. తనకి జబ్బుచేస్తే చూసేందుకుట. నా భర్త స్కూల్ ఫైనల్ ఫేలయ్యాడు. నే చదువుడానికి వీలేదన్నాడు. ఏడాదిలో విడిచేశాడు. ఇంక పదినిమిషాలే ఉంది.

“వెడదామా?”

రైలువైపుకి నడుస్తున్నారు.

“మిమ్మల్ని విడిచేసిన మనిషున్నాడంటే, సృష్టి వైచిత్రీకి ఆశ్చర్య పడాలి.”

“ఎందరెందరో ప్రొఫెసర్లు నా స్నేహం కోరారు. వివాహం అయింది. అని తెలియగానే దగ్గర స్నేహానికి సాహించలేదు - మీలాగనే”

ఇంజన్ దగ్గరకొచ్చేశారు. డ్రైవర్ లోపలికెళ్ళి కూత వేయించాడు. చీదిన తూటాలూ, ప్లాట్ ఫారం జనం పెట్టెలముందు మూగారు. దీపంచుట్టూ కోటి కీటకాలు మూగాయి. ఆమె పెట్టెలో కెక్కింది... అతను కిటికీమీద చెయ్యి ఆనించాడు. చేతిని అభయమిస్తున్నట్లుగా వేళ్ళతో స్పర్శిస్తోంది.

“ఎడబాటు శరీరాలకే - మనుసులకి కాదు కదా’ అన్నాడు ప్రసాదు మెల్లగా.

ఆమె కళ్లలో నీరు, కరిగి ద్రవమైన గాజుని గొట్టంలోంచి ఊదగా పడిన బొట్టువలె, వొక్కటై, సాంద్రత తెచ్చుకుని, అతని చేతిమీద పడింది.

‘మనస్సులకే ఎడబాటు. అదే ట్రాజెడి.’

మరోసారి కూసి, కదిలింది రైలు, ఓపికలేని ఆవులింతలా ప్రసాదు దిగడిపోయాడు. ఏవేవో తలలు, చేతులు, కాళ్ళు, నీడలు, దీపాలు, రంగులు, నవ్వులు, ఏడ్పులు మనస్సు దిగవిడిచి సాగిపోతున్న శరీరాలు అతనిముందు నుంచి కదిలాయి.

రెండు నెలలు గడిచినై. హరిప్రసాదు విద్యాసాగర్ కేసు కాగితాలు చదివి నోట్సు తయారుచేయడంలో నిమగ్నడయాడు. సంగీత సాధనకి వ్యవధి వుండడంలేదు. రెండు మూడు వాయిదాలకి, మాణిక్యాలరావుతో కలిసి కోర్టులో హాజరయ్యాడు. ఊరునుంచి రైలు దిగి ఇంటికొచ్చేటప్పటికి సాయంత్రం ఏడయింది. క్లయింటు విద్యాసాగర్ ధనికుడు. ప్రయాణాలకి కారు ఏర్పాటు చేశాడు.

ప్రసాదు లోపలికి రాగానే రంగనాయకమ్మ ఎదురయింది.

“శుభవార్త, ఏం బహుమానం యిస్తారు ఉచితంగా కచ్చేరీ చెయ్యడం మట్టుకు కాకుండా?”

‘ప్రస్తుతం జడ్జిగారికి జబ్బుచేసి కేసు వాయిదా పడటమే మాక్కావాల్సిన శుభవార్త. కచ్చేరీ చెయ్యకపోవడమే నా బహుమానం’ అని నవ్వుతున్నాడు.

‘ఘటికుడవే - ఏమోననుకున్నాను. ఊహించలేవా ఉండు.. కాఫీ తీసుకొస్తాను. అమ్మాయిని పిలవకు...’

“ఏం? జ్వరమా! డ్రయివర్కి కూడా కాస్త టీ ఇవ్వాలి.”

“ఆ మాత్రం ఊహించలేవు - ఇంతేటయ్యా.. ఎన్నాళ్ళనుండి, ఏది కావాలని తపస్సు చేస్తున్నారో అది జరిగింది. నా మాట నమ్మకంలేదుగా. ఆవిడ నోటంటే విందురుగాని రా అమ్మా... రా, శోభాసుం... నువ్వు చెబితేకాని నమ్మడుట...”

“నిజం.”

ప్రసాదు మొహం ఎర్రబడింది. శ్వాస వేగంగా వస్తూంది. శోభాసుందరి బయటకొచ్చింది. తెల్ల ఖద్దరుచీర, ఉదారంగు జాకెట్టు వేసుకుంది. జడ మెలితిప్పి కట్టింది. చేతులలో బాగ్ బల్లమీద పెట్టింది.

‘ఎగ్జామిన్ చేశాను. రంగనాయకమ్మ చెప్పారుగా, నిజమే. మరి వెడతాను’ బాగ్ తీసుకుని సర్దుకుంటోంది.

‘నే చెప్పానా? వంటకి ఎవరైనా కుదుర్చు - అమ్మాయిని చెయ్యనివ్వకు. నేనూ వెళ్ళనా?’ అని లేచింది రంగనాయకమ్మ.

‘కారులో దింపనా, మీరూ రండి’ అన్నాడు శోభాసుందరినుద్దేశించి. ముగ్గురూ కాఫీలు తీసుకున్నారు. డ్రయివర్కి టీ తెచ్చింది రంగనాయకమ్మ. ప్రసాదు వెనకాల గదిలోకొచ్చి మంచంమీద పరున్న కామాక్షిని క్షణం చూసి నవ్వుతూ వచ్చి కారులో ఎక్కాడు. ముగ్గురూ బయలుదేరారు. ‘ముందు మా ఇంటికే’ అన్నది రంగనాయకమ్మ.

‘ఆలస్యానికి వీల్లేదు రేపే ఇవ్వాలి వొకపార్టీ ఏమండీ శోభాసుందరిగారూ, అవునంటారా?’ ఆమె నవ్వుతోంది. ఏమీ మాట్లాడదు. రంగనాయకమ్మ ఇంటివద్ద కారు నిలిచింది. ఆమె దిగింది.

‘మా ఇంట్లో కాసేపు కూర్చోరు?’

“మరో మారొస్తాను. కేసు గొడవ, ప్రయాణం బడలిక...”

“శుభవార్తకి పట్టరాని సంతోషం - ఆందోళన... సరే”

ఆమె లోనికి వెళ్ళింది. కారు శోభాసుందరి యింటికి వెళ్ళింది. నిలిచింది ఇద్దరూ దిగారు.

‘థాంక్స్’ - అని శోభాసుందరి లోపలికి వెళ్ళబోతూంది.

‘ఉండండి, నేనలా చెప్పుకోవాలి థాంక్స్. వారు వెయిట్ చేస్తూ వుంటారేమో - నువ్వెళ్ళిపో. నేను తరువాత ఇంటికెడతాలే’ అన్నాడు ప్రసాద్ ద్రయివర్తో. కారు కదిలింది.

ఇద్దరూ లోనికి వెళ్ళారు. బయట కుర్చీలు లేవు. మండువా గదిలో కుర్చీ అమర్చి కూర్చోమంది.

ఎవ్వరూ యేమీ మాట్లాడటం లేదు.

‘ఈ పత్రిక చూస్తూ వుండండి’ అని లోపలికెళ్ళి మరో చీర ధరించి వచ్చింది శోభాసుందరి.

‘మీ బాబయ్యకెట్లా వుంది?’

‘చాలా నయం’

‘మీ పిన్ని...’

“అక్కడే వుంది.”

“ఉత్తరం వ్రాస్తారనుకున్నాను”

“మీరు వ్రాస్తారేమోనని నేనూ అనుకున్నాను...”

“అనుకోడం చాలు.”

“ఓ యబ్బ! మహామృదువుగా అబద్ధాలాడగలరులెండి.”

“అబద్ధమా?”

ఆమె చేతిని తీసుకున్నాడు.

“చేతిని గుండెలమీద పెట్టుకోడం చిన్నప్పుడు ఆటగా ఎరుగుదును.”

“మీరు చెప్పనక్కరలేదు... మాటలతో నిమిత్తం లేకుండానే ఋజువు చేశారుగా...”

చెయ్యి తొలిగించి బైట కొచ్చింది. మెట్లమీద కూర్చుంది. చూరు నీడ నుదుటిమీద పడుతోంది.

“అంటే? మీరు నా జీవితంలో ప్రవేశించకపోతే అది జరిగేదే కాదంటే నమ్ముతారా? నేను మరిచిపోలేదు మీరన్నమాట. శరీరాలు విడిపోవడం కాదు - మనస్సులు విడిపోవడం, ట్రాజెడీ - అని...”

“మనసిక్కడా, శరీరం అక్కడా అనుకోమంటారా”

“ఇంత చొరవగా అనగలిగేరంటే, నాలో ఏదో లోటుండాలి.”

“కోపమా? నేననకూడదు నాకే అధికారమూలేదు. నాకేమీ తెలీదు - అనుభవంలేదు క్షమించండి.”

ఆమె కళ్ళంట నీళ్ళు తిరుగుతున్నాయి. అతను దగ్గరగా వచ్చి ఆమె గడ్డం పట్టుకున్నాడు. తలని తన గుండెలమీద ఆనించాడు.

“మీకు నేనంటే నమ్మకం లేదా? యేం కావాలి?”

“జీవితంలో యేదైనా ఉన్నవారికి, ఇంకేమన్నా కావాలనిపిస్తుంది. మీకన్నీ ఉన్నాయి - మీరు సంగీత విద్వాంసులు; కామాక్షి భర్త, బోలెడు ప్రాక్టీసు, తండ్రి కాబోతున్నారు..”

“మీరిల్లా ఉంటే నే చూడలేను వెళ్ళిపోతాను” అని లేచాడు ప్రసాదు.

“అలస్యమైంది - వెళ్ళండి. కామాక్షి కనిపెట్టుకొని ఉంటుంది.” తనూ లేచింది. బయటికి నడిచారు. ఇదివరకు వెళ్ళిన తోవనే వెడుతున్నారు.

“నేను మీరనుకున్నంత ప్రముఖ వ్యక్తినిగాను. నేనో గొప్ప సంగీత విద్వాంసుడుగా పేరుపడలేదు. నాకేమీ ప్రాక్టీసులేదు - కాస్తో కూస్తో పెద్దలిచ్చిన ఆస్తి ఉందిగావున బండి నడుస్తోంది - ఇంక తండ్రి నంటారా సృష్టిచక్రం. దాన్ని కదిల్చింది మీరు. అది నిలిచిపోకుండా ఉండే భారం మీ మీదనే ఉంది...”

“అమ్మో - అంత భారమే. నాకు మీ జీవితంలో స్థానం లేదు. ఉండకూడని పరిస్థితి. చిన్నప్పుడు ఒక మేస్టరనేవాడు. కోర్టు, హాస్పిటల్ ఈ రెంటికి దూరంగావున్న వాళ్ళు ధన్యజీవులని, నా భర్తకి కోర్టు తప్పింది కాదు. నాకు హాస్పిటల్ తప్పిందికాదు. కదిలే చక్రంలో వేలు పెడితే, వేలు తెగడం, చక్రం విరగడం = ఎండా జరుగుతాయి. నేను రానన్నాను. రంగనాయకమ్మ చంపుకుతింటే కాదనలేకపోయాను. వొచ్చి చూడమంది. పరీక్ష చేసాను కామాక్షిని. నిర్ధారణ అవగానే, ఎల్లాగో అయింది - నేనేదో అపచారం చేసినట్లు - పురుడు సమయంలో నే నిక్కడ ఉండను. ఉండకూడదు”

“ఎందుకు?”

“ఉంటే నే రాకతప్పదు. ఏదన్నా జరిగిందంటే నేనేదో చేశాననే జనం ఎందరో ఉంటారు సమాజంలో. ఇప్పటికే నేనే మొగుడ్ని వదిలేశానని చెప్పుకొంటున్నారు. మా బాబయ్య అనేశాడు పెళ్ళి చెడిపోతే భార్యనీ; ప్రేమ చెడిపోతే భర్తనీ నిందిస్తుంది సంఘం - అని.”

“మరి మీ జీవిత ఎప్పుడూ ఇంతేనా?”

“సమాజానికి చేతనయినంత సహాయం చెయ్యడమే నా ఆదర్శం. ఇంకేదీ కోరను. కోరితే, అది లభిస్తుంది - అది లభించిన మరుక్షణం, నా ఆదర్శం నశిస్తుంది. ఈ క్షణం ఇక్కడ తప్ప, వెనక్కి ముందుకి చూడలేరే. పెళ్ళిస్కైలార్లాగ” ఆమె కళ్ళంట నీళ్ళు కదులుతున్నాయి. ప్రసాదు చీరకొంగుతో తుడుస్తున్నాడు. అప్రయత్నంగా ఆమె వక్షం మీద తల ఆనించాడు. అతని కళ్ళంట నీళ్ళు తిరుగుతున్నాయి.

“నేను - నేను మిమ్మల్ని విడిచి ఉండలేను...”

“ఉన్నారు ఉండాలి. మనిషి శరీరం పట్ల నాకు గౌరవము లేదు. మనస్సుంటే నమ్మకం లేదు. ఈనాడు నాకో మనస్సుంటూ కల్పించారు. అది ఏడుస్తోంది. బరువు తగ్గిపోయింది. దాన్ని మీరు తీసుకుపోండి. పుట్టబోయే సంతానానిక్కావాలి” లేచింది. ఆమె ఇంటివైపు నడుస్తున్నాడు. గుమ్మం దగ్గరికి చేరుకున్నారు. నక్షత్రాలకిమల్లె మెరుస్తున్నాయి, ఆమె కళ్ళు. సంధ్యలో కొంగల బారు పీకలకుమల్లె పళ్ళ తళతళలు, చందమామ కోసం మిడిసిపడి ఇసుకమీద త్రుళ్ళిపడిన పెద్ద సముద్ర కెరటంకిమల్లె వక్షం కదుల్తోంది. మనస్సు కనబడదు. ఆకాశం అంతటా ఆవరించి అంతర్ధానమైనట్లు.

రంగనాయకమ్మ పట్టుమీద పార్టీ ఇవ్వక తప్పింది కాదు ప్రసాదుకి. అతనికి మనస్ఫూర్తిగా ఇవ్వాలనుంది. నిజమే కాని శోభాసుందరిని, పిలవాలా, ఆమెని పిలిస్తే, పార్టీ ముగించిన తరువాత భార్యతో కొంత ఘర్షణ తప్పదు. ఆమెని పిలిస్తే మరికొందర్ని పిలవకూడదేమో. తీరా పిలిచాక శోభాసుందరి రానంటే, తనెంతో బాధపడతాడు. ఇదంతా గొడవగావుంది. ఈ పిలుపులన్నీ రంగనాయకమ్మకి విడిచేశాడు తుదకి.

ఆనాడు శనివారం. ప్రసాదు ఇంట్లో పార్టీకి ఎక్కువగా స్త్రీలే వచ్చారు. కామాక్షి పెత్తల్లి, రంగనాయకమ్మ అతిథులను కనుక్కుంటున్నారు. ఆనాడు విద్యాసాగర్ కేసు తీర్పు

జరిగింది. రాజీకుదిరి పెంచుకొన్న తల్లి ఆస్తిలో మూడొంతులు ఇతనికే దక్కింది. నలభైవేలు రొక్కం, పదహారేకరాల భూమి, కోర్టుఖర్చులు, సగం మినహా విద్యాసాగర్ కి వచ్చినట్లు తీర్పు జరగడంతో, మాణిక్యాలరావు, సహాయపడిన జూనియర్లు, లెక్కలతో, పంపకాలతో బిజీగా హుషారుగా ఉన్నారు. వారినందర్నీ తనింట్లో పార్టీకి తీసుకొచ్చాడు ప్రసాదు. జనార్దనం వీణావాద్యం ఏర్పాటుయింది. మాణిక్యాలరావు, బృందం, పదినిముషాలు గడిపి ఆరింటికే వెళ్ళిపోయారు. వారిని సాగనంపడానికి రోడ్డు మలుపుదాకా వెళ్ళాడు ప్రసాద్. విద్యాసాగర్ బుష్కోట్, పాంటువేసుకుని తిన్నగా హాల్లోకి వచ్చాడు. ఆకుపచ్చరంగు పట్టుచీర, తెల్లసిల్కు జాకెట్టు, కొప్పులో గులాబీలు, కొవ్వొత్తి వెలుగు ఆకారంలో కుంకుమ, కాటుకలోంచి ధగధగ మెరిసిపోయే కళ్ళు అందరూ ఆమెకేసి చూసేటట్లు చేసే ఒక ప్రత్యేకమైన రీవితో కదుల్తాన్న కామాక్షిని చూసి, విభ్రాంతుడై, వొకడుగు వెనక్కి వేశాడు విద్యాసాగర్.

హరిప్రసాద్ హాల్లోకొచ్చాడు.

“మన పార్టీకూడా రేపే. మీరు పాడాలి. నే నెప్పుడూ వినలేదు. మీరెవర్ని చెబితే వారిని పిలుస్తా. వయలిన్ కి, మృదంగానికి - మాణిక్యాలరావుగారు ఎన్నో మార్లన్నారు గొప్పగా పాడతారని...” అన్నాడు విద్యాసాగర్.

“మరోసారి వినిపిస్తాను. ఈ దఫాకి వదిలెయ్యండి. టైర్లుగా వున్నాను. మా అందరికీ నిజంగా ఓ నెలపాటు రెస్టుకావాలి.”

“దానికేముంది. అందరం ఊటికెళ్ళి వో నెలపాటు కులాసాగా గడుపుదాం అన్ని ఏర్పాట్లు నే చేస్తానన్నాను. మాణిక్యాలరావుతో - వారు, ఎక్కడ తీరుతుందండీ - అనేశారు - నే నేం చెయ్యను. మీరు ఏ దడిగితే, అదివ్వడానికి సిద్ధం.” అన్నాడు నవ్వుతూ విద్యాసాగర్. బల్లమీద సామగ్రి రుచిచూస్తున్నాడు. ‘నేనెప్పుడూ చూడలేదు. మీ వార్ని.. వారేగా...’ అన్నాడు కామాక్షిని చూపుతూ. అవునన్నట్లు తలపంకించాడు ప్రసాదు. ఆరుబైట జరుగుతున్న వీణ కచ్చేరి మధ్యలో కొందరు స్త్రీలు బయటకొచ్చి, సెలవు తీసుకొని వెడుతున్నారు. గోడగడియారం ఏడు కొట్టింది.

“చాలా థాంక్స్ మరి వెడతాను” అన్నది శోభాసుందరి. బోర్డరు లేని ఉదారంగు కాటన్ చీర, అదేరంగు బ్లౌజ్ వేసుకుంది. మెడలో వొక్క గొలుసు, చేతికి నల్లస్ట్రాప్ రిస్టువాచి వున్నాయి. హాండ్ బాగ్ ని వేళ్ళతో కదుపుతూ, దీనంగా చూసింది ప్రసాదుకేసి.

“రాగలిగినందుకు, మిమ్మల్ని థాంక్స్ చెయ్యాలి. హాస్పిటల్ పనులు..”

వాక్యం పూర్తికాకుండనే, చరచరా నడుచుకుంటూ వెళ్ళింది శోభాసుందరి.

విద్యాసాగర్, గొంతులో ఏదో అడ్డుకున్నట్టై, గ్లాస్ లో నీళ్ళు త్రాగి తెప్పరిల్లి.

“ఆమె... మీ...?”

“ఆమె వొక డాక్టర్. సంగీతం అంటే చాలా ఇష్టం. కామాక్షి ఫ్రెండ్. ఫామిలీ డాక్టర్. కామాక్షి అక్క అనుకున్నారా చాలామంది అల్లా అనుకుంటారులెండి. బాగా పోలికవుంది. ఆమె గ్రేట్ బ్యూటీ కాని మొగుడొదిలేశాడు. వాడో దౌర్భాగ్యుడు. చదువు అబ్బలేదుట. బోలెడాస్థిట. వ్యవసాయమట. ఇంకా బోలెడాస్థి కలుపుకోవాలని కోర్టులు, దావాలుట, పెళ్ళాం చదువుకోకూడదుట. కట్నంలో పదివేలు ఎగేశారన్న మిషమీద వదిలేశాట్ట. ఏమిటో జీవితం. డబ్బువుంటే సంస్కారంవుండదు, సంస్కారంవుంటే డబ్బువుండదు రెండూ వుండి కూడా అదృష్టం అంటూ వుండాలిలెండి...”

విద్యాసాగర్ లేచాడు. మొహానికి చెమట్లు పోసేస్తున్నాయి. తుడుచుకుంటున్నాడు.

“మరి వెడతా - రేపుదయం కారుపంపుతా...”

“ఏం అలావున్నారు. యు ఆర్ ఆల్ రైట్.”

“కాస్త టైర్డ్ గా ఫీలవుతున్నాను.”

విద్యాసాగర్ వెళ్ళాడు. తొందరగా వస్తున్న రంగనాయకమ్మను ఢీ కొనకుండా తప్పుకుని వెడుతున్న ఆయనకేసి ఎగాదిగా చూసింది రంగనాయకమ్మ.

“ఇట్లా రా ప్రసాదు...”

“అజ్జ చెప్పండి...”

“చెవులో వూదాలి తెలుసా?”

“సర్వజ్ఞుణ్ణి కాను. వింటె తెలుసుకోలేనంత శుంఠనీ కాను...”

“వెడుదూ నీ వెటకారం నువ్వును”

“ఆ వెళ్ళినాయనే, శోభమ్మ ముద్దుల మొగుడు వొదిలేసిందిట.”

“వ్యాట్!”

“కేస్ గెల్చాడుగా - బాగా గుంజండి. ఏ ముహూర్తంలో పెట్టారో పేరు, విద్యాసాగర్ ట. చదువు లేదుటగా ధనసాగరం - బాగా తోడండి.”

అని తొందరగా వెళ్ళింది రంగనాయకమ్మ. మరింక ఎవరితో చెప్పాలన్న ఆతృతతోనో.

నే చెప్పదల్చుకున్న వృత్తాంతం యింతటితో ముగిసినట్లే. ఇల్లా విడిచేస్తే పాఠకుడిలో కాస్తంత అసంతృప్తి వుండిపోతుందని తెలుసు. జీవితంలో సంఘటనలకి ఆద్యంతాలు స్ఫుటంగా వుండవు - కళలోస్ఫుటంగా వుండి తీరాలని శాసిస్తాడు పాఠకుడు. అతన్ని తృప్తిపరచటంకోసం కళాకారుడు, ఊహని ప్రయోగించి “ఫరవాలేదు. ఇట్లాంటి ముగింపు అసహజం కాదు” అని తనకు సబబని తోచిన ముగింపుచేసి అంగీకరింపజేసేటందుకు, కొంత వ్యాఖ్యానం చేసి సమాప్తి చేస్తాడు. చమత్కారం గల కొందరు రచయితలు, ఆ ఊహాగానం పాఠకుడికే విడిచేస్తారు. పాఠకుడు తన సంస్కారాన్నీ, వైజ్ఞానిక సంపదనూ అనుసరించి, ముగింపు సూచించుకొన్నా అసంతృప్తి మాత్రం తొలగిపోదు.

ఇల్లా పాఠకుణ్ణి గాలితో వదిలెయ్యడం నా కిష్టంలేదు. పైగా కథలో పాత్రలకి ఓ విధంగా అన్యాయం చెయ్యడమే అవుతుంది. గాన, ఆరు నెలల తర్వాత వ్యక్తమైన ఈ కథ ముగింపు చెప్తాను. పుట్టడం, చావటం ఆద్యంతాలు కావాలనే ప్రశ్న రావచ్చు. నిజానికి ఆ రకం ఆద్యంతాలు సృష్టికి సంబంధించినవి కాని, జీవితానికి సంబంధించినవి కావేమో. ఈ కథ ముగింపులో ఈ రెండూ లేవు. కామాక్షి మరో ఆరు మాసాలకి కాని ప్రసవించదు. మగ శిశువో, ఆడ శిశువో మనకి తెలియదు. సుఖప్రసవమైందా? తల్లి, పిల్లా క్షేమమా ఇవన్నీ సృష్టికి సంబంధించిన ప్రశ్నలు. ఆరునెలల తరువాత ఒక శుభలేఖ అందుకున్నాడు హరిప్రసాదు. అది తన నూతన గృహప్రవేశానికి శోభాసుందరి, విద్యాసాగర్ పంపిన ఆహ్వానపత్రం. అతన్ని కచ్చేరీ చెయ్యవల్సిందిగా, భార్యాభర్తలు ఇరువురి సంతకాలతోనూ ఒక ఉత్తరం కూడా వుంది. “అనురాగము లేని - రాగ ప్రస్తార - ప్రథమ అంశంగా - ప్రోగ్రాములో వేయిస్తున్నాం మరువకండేం!!”.

* * *